

## IL-PARROĊĊA DEDIKATA LIL SANT'ANNA

Generalment, meta kienet tkun ser titwaqqaf parroċċa kienet tinghażel bhala titular xi waħda mill-kappelli antiki li jkun hemm fil-lokal, u f'Wied il-Għajn kien hemm diversi. Żgur li nsibu seba' kappelli, nibda b'dik tal-*Madonna tad-Dawl* (1740), *Sant'Antrnin* (1675), *Il-Madonna taċ-Cintura*, *San Gejtano* (1657), *Il-Madonna tar-Rużarju* (1856) u dik ta' *San Ġużzepp* (1920).

Minkejja dawn, xorta waħda fl-1895 fi Triq La Sengle ġiet mibnija knisja żgħira li ġiet dedikata lil Sant'Anna. Il-kuntratt ta' l-art sar fid-19 ta' April 1895 quddiem in-Nutar Giuseppi Rossi. L-art kienet proprjeta' tal-Kapitlu ta' l-Isla. Biex inbniet din il-knisja l-ispejjes thallsu mill-istess Kapitlu. Allura kien bix-xieraq li jagħzlu t-titular huma. L-għażla waqgħet fuq Sant'Anna, omm il-Madonna. Il-Kapitlu beda jieħu hsieb il-quddies u l-festa ta' Sant'Anna f'din il-kappella.

Wied il-Għajn, post ta' villegġjatura għan-nies ta' Haż-Żabbar kif ukoll tal-Kottonera beda jsir aktar popolat. Hafna bdew iżommu r-residenza tagħhom tul is-sena kollha. Minhabba dan, l-*Isqof Mauro Caruana*, fl-1918, għamel din il-knisja viċi-parroċċa u bhala l-ewwel viċi-parroku nsibu lil *Dun Eleazzaro Balzan*. Dan dam iservi bhala viċi-parroku f'Wied il-Għajn sa ma ġie mahtur Kappillan tal-Kalkara.

Bhala viċi-parroki warajh kien hemm *Dun Karm Diacono* (1925-29), *Dun Alwiġ Psaila* (1930-35), *Il-Kanonku Dun Ġużzepp Mari* (1936-43) u *Dun Tarcis Agius* (1943-49).

Nhar il-15 ta' Marzu 1949, fid-digriet tiegħu *Mons. Arċisqof Gonzi* waqqaf il-knisja dedikata lil Sant'Anna bhala parroċċa. Din kienet l-ewwel parroċċa li saret fil-Veskovat ta' Mons. Mikiel Gonzi. L-Ewwel Kappillan kien *Dun Tarcis Agius* li kien viċi kurat.

Dan l-ewwel kappillan wettaq ħidma liema bhala tul it-tmexxija tiegħu. Kien dan il-Kappillan li haseb biex jakkwista biċċa art minghand il-*Markiża Maria Apap Bologna* biex tiġi mibnija parroċċa ġdida. Il-kuntratt sar fit-18 ta' Marzu 1951 waqt li t-tqegħid ta' l-ewwel ġebbla sar mill-*Isqof Emmanuel Galea* fid-9 ta' Awwissu 1953. Il-pjanta kienet magħmula minn *Vincenzo Bonello* u l-*Perit William Micallef*. Ix-xogħol tal-bini dam sejjer hafna u f'xi żmien kien hemm problemi ta' finanzi, tant li meta lehaq Kappillan *Dun Ġużzepp Carabott* (1964) saru xi modifikazzjonijiet fil-pjanti biex il-pjan tal-bini tal-paroċċa jitwettaq. Wara għoxrin sena din tlestiet u llum wiehed jara il-parroċċa żzejjen liċ-ċentru tal-Bajja ta' Wied il-Għajn.

Ta' min isemmi ħidma oħra li twettqet mill-Kappillan *Dun Tarcis Agius* fl-1947 meta kien hu li ordna l-*Istatwa ta' Sant'Anna* f'Bolzano. Kien huwa stess li tela' l-Italja u ta daqqa ta' skarpell biex inbdiet tinhadem. Waslet f'Malta f'Awwissu 1947 u thallset minn ċertu *Spiru Vella* mill-Birgu. Meta waslet Malta kienu dahhluha fuq barkun imżejjen fil-bajja ta' Wied il-Għajn u ġiet imtella' proċessjonalment minn *Spiru Vella* u wliedu li kienu fost dawk li refgħu l-*Istatwa*. Il-pedestall ġie mħallas minn *Carmelo Grima* miż-Żejtun u ġie jiswa Lm 300 u nhadem mill-istess *Ferdinando Stuflessner* li hadem l-*Istatwa* f'Bolzano.

Joe Balzan  
20.01.98